

मिसाइलमैन की मिसाल होटल में रुकने से इंकार, आईआईटी से मांगा छात्रों का साथ

छात्रों की मेहमाननवाजी कबूल करेंगे कलाम

लोकेश सोलंकी >> इंदौर

आईआईटी के दीक्षांत समारोह में आ रहे पूर्व राष्ट्रपति डॉ. एपीजे अब्दुल कलाम ने होटल की मेहमानवाजी स्वीकार करने से इंकार कर दिया है। मिसाइलमैन ने आईआईटी से कह दिया कि उन्हें सितारा होटल की सुविधाएं नहीं, बल्कि विद्यार्थियों का साथ चाहिए। आईआईटी अब अपने परिसर में कलाम के ठहरने का बंदोबस्त कर रहा है। आईआईटी इंदौर का दूसरा दीक्षांत समारोह पांच जून को आयोजित किया जा रहा है। समारोह में मुख्य अतिथि के रूप में कलाम मौजूद रहेंगे। समारोह में आ रहे अतिथियों के लिए होटल रेडिसन में ठहरने की



व्यवस्था की गई थी। कलाम के लिए भी उसी होटल में एक सुईट बुक कर दिया गया था।

छात्रों का साथ: कलाम की ओर से आईआईटी को संदेश भिजवाया गया कि वे होटल में नहीं रुकना चाहते हैं। उन्हें विद्यार्थियों से बात करना है इसलिए वे चाहते हैं कि उनके ठहरने का बंदोबस्त आईआईटी कैंपस में ही कर दिया जाए। आईआईटी ने कहा कि संस्थान का गेस्ट हाउस पूर्व राष्ट्रपति के स्तर का नहीं है। हालांकि कलाम को इससे फर्क नहीं पड़ा। अब आईआईटी अपने गेस्ट हाउस में ही कलाम के ठहरने की व्यवस्था करवा रहा है। हालांकि आईआईटी के सभी बोर्ड मेंबर होटल रेडिसन में ही ठहर रहे हैं।

पहले और बाद में बात करेंगे

अब आईआईटी कलाम के विश्राम की व्यवस्था अपने गेस्ट हाउस में कर रहा है। माना जा रहा है कि उन्हें आईआईटी के सिल्वर स्प्रिंग टाउनशिप स्थित आईआईटी होस्टल और स्टाफ क्वार्टर के पास स्थित गेस्ट हाउस में ठहराया जाएगा। तय कार्यक्रम के मुताबिक दीक्षांत समारोह से करीब डेढ़ घंटा पहले कलाम आईआईटी कैंपस में पहुंच जाएंगे। कार्यक्रम के बाद भी वे कैंपस में ठहरेंगे। इसी दौरान वे आईआईटी के विद्यार्थियों के अलावा स्टाफ मेंबर्स से भी चर्चा करेंगे।

होटल में की थी व्यवस्था

कलाम के विश्राम के लिए होटल में व्यवस्था की थी, लेकिन उन्होंने आईआईटी के गेस्ट हाउस में रुकने की इच्छा जताई। हमने बताया था कि हमारा गेस्ट हाउस उतना अच्छा नहीं है। वे समारोह के बाद छात्रों और स्टाफ से चर्चा करेंगे।

-डॉ. निर्मला मेनन, मीडिया अधिकारी, आईआईटी